

**මධ්‍යම සංස්කෘතික අරමුදල - 2012**

**01. මූල්‍ය ප්‍රකාශන**

**1.1 තත්ත්වගණනය කළ මතය**

මෙම වාර්තාවේ 1.2 ඡේදයේ දක්වා ඇති කරුණු වලින් වන බලපෑම හැර, මූල්‍ය ප්‍රකාශන වලින් 2012 දෙසැම්බර් 31 දිනට මධ්‍යම සංස්කෘතික අරමුදලේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශයේ ගිණුම්කරණ ප්‍රමිතවලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

**1.2 මූල්‍ය ප්‍රකාශන පිළිබඳ අදහස් දැක්වීම**

**1.2.1 ශ්‍රී ලංකා රාජ්‍ය අංශයේ ගිණුම්කරණ ප්‍රමිත (ශ්‍රී.ලං.රා.අ.ගි. ප්‍ර.)**

පහත දැක්වෙන අනුකූල නොවීම් නිරීක්ෂණය විය.

ශ්‍රී ලංකා රාජ්‍ය අංශයේ ගිණුම්කරණ ප්‍රමිත අංක 01 හි 106 ඡේදය අනුව වියදම් අයිතම ප්‍රමාණවත් වන විට ඒ පිළිබඳව මූල්‍ය කාර්ය සාධන ප්‍රකාශනයේ වෙනම හෙළිදරව් කළයුතු වුවද පිළිවෙලින් රු.318,880,051 ක්, රු.56,299,899 ක් හා රු.27,825,804 ක් වූ කැණීම් හා සංරක්ෂණ වියදම්ද, ප්‍රවේශපත් මුද්‍රණ වියදම් සහ ඉන්ධන හා ලිහිසි තෙල් වියදම් ද මූල්‍ය කාර්ය සාධන ප්‍රකාශනයේ වෙනම හෙළිදරව් කර නොතිබුණි.

**1.2.2 ගිණුම්කරණ අඩුපාඩු**

පහත සඳහන් අඩුපාඩු නිරීක්ෂණය විය.

- (අ) සුනාමි කෞතුකාගාරයක් ඉදිකිරීම සඳහා මිලදී ගෙන තිබුණු ගාල්ල නුගගහවත්ත ඉඩමෙහි වටිනාකම තක්සේරු කර ගිණුම්වලට ඇතුළත් කර නොතිබුණි. 2005 වර්ෂයේ එම ඉඩම මිලදී ගැනීමේදී එහි වටිනාකම රු.2,558,000 ක් විය.
- (ආ) සීගිරිය ව්‍යාපෘතියේ සංචාරක කටයුතු වැඩිදියුණු කිරීම සඳහා ජපන් රජයේ ආධාර මත 2009 වර්ෂයේදී ලැබී තිබූ වාහනය ආනයනයේදී ගෙවීමට සිදුවූ බදු හා ගුදම් ගාස්තු රු.5,067,106 ක මුදල පමණක් එම වාහනයේ වටිනාකම ලෙස ප්‍රාග්ධනික කර තිබුණි. වාහන ලේඛනය අනුව එහි වටිනාකම රු.8,500,000 ක් ලෙස දක්වා තිබූ අතර වාහනයේ සාධාරණ වටිනාකම ගණනය කර ගිණුම්ගත කිරීමට කටයුතු කර නොතිබුණි.
- (ඇ) විදේශ ආධාර ප්‍රදානයන් ලෙස 1984 සිට 2004 දක්වා කාලය තුළ ලැබී තිබූ වාහන 21 කින් රක්ෂණය කරන ලද වටිනාකම රු.5,823,900 ක් වූ වාහන 15 ක සාධාරණ

වටිනාකම ප්‍රාග්ධනික කිරීමට සමාලෝචිත වර්ෂය අවසානය දක්වා කටයුතු කර නොතිබුණි.

- (ඇ) 1982 සිට පැවත එන නමුත් මේ වන විට ක්ෂය කර අවසන්ව ඇති රු.102,397,951 ක් පිරිවැය වූලීබඩු හා සවිකිරීම් සහ උපකරණවල ධාරණ අගය නිශ්චය කර නිවැරදි වටිනාකම් ගිණුම්ගත කිරීමට කටයුතු කර නොතිබුණි.
- (ඉ) සමාලෝචිත වර්ෂය අවසානයට අරමුදල සතුව වාහන 117 කින් වාහන 98 ක් 2011 දෙසැම්බර් 31 වන විටත් ක්ෂය කර අවසන් ඒවා විය. එම වාහන 98 න් 34 ක් 2012 වර්ෂයේදී ප්‍රත්‍යාගණනය කර ගිණුම්ගත කර තිබූ නමුත් පිරිවැය රු.15,512,727 ක් වූ වාහන 64 ක් ප්‍රත්‍යාගණන කර ගිණුම්ගත කිරීමට කටයුතු කර නොතිබුණි.
- (ඊ) කැබ් රථයක ප්‍රත්‍යාගණිත වටිනාකම රු.1,250,000 ක් ලෙස ගිණුම්වලට ගෙන තිබුණද තක්සේරු වාර්තාවල එම කැබ් රථය ඇතුළත්ව නොතිබුණි.
- (උ) පොළොන්නරුව පුජා භූමියේ අභ්‍යන්තර ප්‍රවේශ මාර්ගය සිමෙන්ති කොන්ක්‍රීට් ගල් අතුරා වැඩිදියුණු කිරීම වෙනුවෙන් සමාලෝචිත වර්ෂය තුළදී ගෙවා තිබූ රු.4,548,648 ක් සංරක්ෂණ වියදම් යටතේ නොදක්වා ගොඩනැගිලි යටතේ ප්‍රාග්ධනික කොට තිබුණි. මේ අනුව මූල්‍ය ප්‍රකාශනවල දක්වා ඇති දේපල, පිරිසත හා උපකරණවල වටිනාකම එම ප්‍රමාණයෙන් වැඩියෙන් පෙන්නුම් කර තිබුණි.
- (ඌ) 2012 දෙසැම්බර් 31 දිනට වැඩ අවසන්ව නොතිබූ ඉදිකිරීම් කොන්ත්‍රාත් 02 ක් වෙනුවෙන් වර්ෂය තුළදී දරන ලද රු.414,149 ක් හා රු.139,686 ක් කෙරීගෙන යන වැඩ ලෙස ගිණුම්ගත නොකර අදාල වත්කම් ගිණුමට හර කිරීමෙන් ප්‍රාග්ධනික කොට තිබුණි.
- (එ) 2009 වර්ෂයේදී සේවක අර්ථ සාධක අරමුදල වෙත දායක මුදල් යැවීමට ප්‍රමාද වීම මත ගෙවීමට සිදුවී තිබූ අධිභාර රු.3,731,926 ක් හා නීතිපති දෙපාර්තමේන්තුව වෙත 2011 වර්ෂයේ සිට පෙර වර්ෂ 12 කට අදාලව ගෙවීමට සිදුව තිබූ රු.1,782,000 ක් සඳහා එම වර්ෂයන්හි ප්‍රතිපාදන වෙන් කිරීමෙන් බැහැරව සමාලෝචිත වර්ෂයේ වියදමට ලියා හැර තිබීමෙන් වර්ෂයේ අතිරික්තය රු.5,513,926 කින් අඩුවෙන් දක්වා තිබුණි.
- (ඒ) වර්ෂ 5 කට වැඩි කාලයක සිට පවත්නා රු.71,766 ක්වූ අවිනිශ්චිත ගිණුම් ශේෂයක් අවිනිශ්චිත ගිණුමක නොදක්වා විවිධ ණයගැතියන් තුළ ඇතුළත් කර ගිණුම්ගත කර තිබුණි.

1.2.3 ලැබිය යුතු ගිණුම්

පහත නිරීක්ෂණයන් කරනු ලැබේ.

- (අ) ස්ථීර සේවකයින් 24 දෙනෙකුගෙන් අයවිය යුතුව පවතින වසර 5 කට වඩා පැරණි රු.720,663 ක ඒකාබද්ධ ණය ශේෂයක් ද, ස්ථීර කාර්යය මණ්ඩලයට අයත් නොවූ කම්කරු සේවකයින් වෙත ලබාදී තිබූ අවුරුදු 5 කට වඩා පැරණි රු.366,721 ක ආපදා ණය ශේෂයක් ද 2012 දෙසැම්බර් 31 දිනට අයවීම් හිඟ හිටව පැවතුණි.
- (ආ) ජංගම වත්කම් යටතේ ලැබිය යුතු ගිණුම් ශේෂවල ඇතුළත් වර්ෂ 05 කට වඩා පැරණි රු.1,289,871 ක් වූ උත්සව හා විශේෂ අත්තිකාරම් ශේෂයක් 2012 දෙසැම්බර් 31 දිනවන විටත් අයකර ගත නොහැකිව තවදුරටත් ගිණුම්වල දක්වා තිබුණි.
- (ඇ) ප්‍රධාන කාර්යාලය හා සීගිරිය ව්‍යාපෘති කාර්යාලය වෙත ලබාදුන් අත්තිකාරම් රු.504,465 ක් වර්ෂ 2 කට වැඩි කාලයක සිට නිරවුල් නොවී පවතින අතර වර්ෂ 7 කට වැඩි කාලයක සිට පවතින රු.44,534 ක උසාවි තැන්පතු ශේෂයක් ද අයවිය යුතු ශේෂ ලෙස ජංගම නොවන වත්කම් යටතේ දක්වා තිබුණි.
- (ඈ) වර්ෂ 5 කට වැඩි කාලයක සිට අයනොවී පවතින රු.526,610 ක ණයගැති ශේෂයක් ප්‍රවර්තන වර්ෂයේ අවසානයට තවදුරටත් ජංගම වත්කම් යටතේ දක්වා තිබුණි.

1.2.4 විගණනය සඳහා සාක්ෂි ඉදිරිපත් නොවීම

පහත දැක්වෙන එක් එක් ගිණුම් විෂයයන් ඉදිරියෙන් දක්වා ඇති සාක්ෂි ඉදිරිපත් නොවීම හේතුවෙන් ඒවා විගණනයේදී සතුටුදායක ලෙස සන්නිරීක්ෂණය කිරීමට නොහැකි විය.

<u>විෂයය</u>	<u>වටිනාකම</u>	<u>ඉදිරිපත් නොවූ සාක්ෂි</u>
	රු.	
විශේෂ අරමුදල් ශේෂ	5,797,169	විශේෂ අරමුදල් ශේෂ 07 කට අදාල වටිනාකමේ නිවැරදිතාවය තහවුරු කර ගැනීමට හැකි සාක්ෂි.
ජංගම වත්කම් - විවිධ ණයගැතියෝ	1,060,752	වර්ෂ 2 සිට 5 දක්වා කාල පරිච්ඡේදයකට අයත් ණයගැතියන් පිළිබඳ විස්තරාත්මක උපලේඛන

ජංගම නොවන වත්කම් -

}

ව්‍යාපෘති කාර්යාල අත්තිකාරම්	4,604,220	විස්තරාත්මක උපලේඛන
හිඟහිටි සේවක ණය	2,377,255	කාල විශ්ලේෂණ
- එම -	1,289,871	විස්තරාත්මක උපලේඛන

1.2.5 නීති, රීති හා රෙගුලාසිවලට අනුකූල නොවීම

පහත සඳහන් අනුකූල නොවීම් නිරීක්ෂණය විය.

නීති, රීති හා රෙගුලාසිවලට යොමුව      අනුකූල නොවීම

(අ) මුදල් රෙගුලාසි

372 (2)

අදාල කාර්යය නිමවූ විගසම තත් කාර්ය අතුරු අග්‍රිම පියවිය යුතු වුවත්, ආයතනයේ නිලධාරීන් 10 දෙනෙකු විසින් අවස්ථා 12 කදී ලබාගත් එකතුව රු.593,040 ක්වූ අග්‍රිම පියවීම සඳහා මාස 2 සිට 8 දක්වා කාලයක් ගතකර තිබුණි.

685

අනුරාධපුර, පොළොන්නරුව, සීගිරිය යන සිද්ධස්ථාන අළලා වාර්තා වික්‍රමයක් නිපදවීම සඳහා ටෙන්ඩර් පරිපාටිය අනුගමනය කිරීමෙන් තොරව නිෂ්පාදකවරයකු සමග රු.4,701,000 ක කොන්ත්‍රාත්තුවක් සඳහා ගිවිසුමකට එළඹී තිබුණි.

(ආ) ප්‍රසම්පාදන මාර්ගෝපදේශ

සංග්‍රහය

5.3.1 (ඇ)

2012 වර්ෂය තුළ රු.2,898,313 ක් වටිනා පරිගණක 34 ක්ද පරිගණක UPS 17 ක්ද මිලදී ගැනීමේදී ප්‍රසම්පාදනය සඳහා පිළියෙල කළ ලංසු කැඳවීමේ සියලු ලේඛන තාක්ෂණ ඇගයීම් කමිටුව හා ප්‍රසම්පාදන කමිටුව විසින් පරීක්ෂා කර අනුමත කළයුතු වුවත් එසේ කර නොතිබුණි.

5.3.1 (ඈ) සහ

පුස්තකාල පොත් තැන්පත් කිරීම් සඳහා රු.675,000 ක් වැයකර

6.3.6

තේක්ක අල්මාරි 20 ක් මිලදී ගැනීමේදී ලංසු ලේඛන තාක්ෂණ ඇගයීමේ කමිටුව හා ප්‍රසම්පාදන කමිටුව විසින් පරීක්ෂා කර අනුමත කර නොතිබුණි. එමෙන්ම ලංසු විවෘත කිරීම පිළිබඳ කටයුතු නියමිත ආකෘති පත්‍රයක වාර්තාගත කර නොතිබුණි.

1.2.6 ප්‍රමාණවත් අධිකාරී බලයකින් තහවුරු නොවූ ගනුදෙනු

- (අ) 1980 අංක 57 දරන මධ්‍යම සංස්කෘතික අරමුදල පනතේ 7 වන වගන්තිය අනුව සංස්කෘතික හා කලා කටයුතු අමාත්‍යාංශයේ ලේකම්වරයා නිල බලයෙන්ම අරමුදලේ ප්‍රධාන පරිපාලන නිලධාරියා බවට පත්වී ඇත. එම තනතුර වෙනුවෙන් දීමනාවක් ගෙවීම සඳහා පනත මගින් ප්‍රතිපාදන සලසා නොතිබුණ ද අරමුදල විසින් අමාත්‍යාංශයේ ලේකම්වරයා වෙත ඔහුගේ වැටුපෙන් සියයට 33 1/3 ක් ලෙස මාසිකව රු.20,113 ක දීමනාවක් ගෙවනු ලබයි. මේ සඳහා ආයතන සංග්‍රහයේ ix පරිච්ඡේදයේ 1.2 වගන්තිය හා 1999 මැයි 04 දිනැති අංක 374 දරන රාජ්‍ය මුදල් වක්‍රලේඛය ප්‍රකාර ආයතන අධ්‍යක්ෂගේ සහ භාණ්ඩාගාරයේ අනුමැතිය ලබා නොතිබුණි.
- (ආ) වර්ෂ ගණනාවක සිට ලැබිය යුතු ශේෂ ලෙස ඉදිරියට ගෙනඑන විවිධ තැන්පත් ශේෂ 9 ක එකතුව රු.152,252 ක්ද, වැටුප් අත්තිකාරම් ශේෂ 3 ක එකතුව රු.24,616 ක්ද, ඉකුත් අත්තිකාරම් ශේෂ 3 ක එකතුව රු.141,791 ක් හා මුදල් වංචාවන් 8 ක වටිනාකම රු.1,472,848 ක්ද වශයෙන් එකතුව රු.1,791,507 ක් භාණ්ඩාගාර අනුමැතිය ලබා නොගෙන බොල් ණය ලෙස සමාලෝචිත වර්ෂයේ ගිණුම්වලින් කපාහැර තිබුණි.
- (ඇ) මාසිකව රු.50,000 බැගින් ඉන්ධන දීමනාවක් සංස්කෘතික හා කලා කටයුතු අමාත්‍යවරයා වෙත ලබාදීම සඳහා 2012 වර්ෂය වෙනුවෙන් රු.600,000 ක් වැයකර තිබුණි.
- (ඈ) සංස්කෘතික අමාත්‍යවරයාගේ නිල නිවාසයට ගෘහ භාණ්ඩ මිලදී ගැනීම සඳහා 2012 වර්ෂය තුළ වැය කළ මුදල රු.177,130 කි.

02. මූල්‍ය සමාලෝචනය

2.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව සමාලෝචිත වර්ෂය තුළ අරමුදලේ වැඩ කටයුතු වලින් වූ ප්‍රතිඵලය රු.227,294,733 ක අතිරික්තයක් වූ අතර ඉකුත් වර්ෂය සඳහා ඊට අනුරූපව අතිරික්තය රු. 235,009,985 ක් වූයෙන් මූල්‍ය ප්‍රතිඵලය රු. 7,715,252 ක අඩුවීමක් පෙන්නුම් කරයි. පෙර වර්ෂය හා සැසඳීමේදී සංචාරක ප්‍රවේශපත් අලෙවි ආදායම රු. 321,556,476 කින් හා ආයෝජන ආදායම් රු.25,383,472 කින් වැඩිවී තිබුණද අරමුදලේ මෙහෙයුම් වියදම්වල වැඩිවීම ද රු. 352,590,118 ක් වී තිබීම මූල්‍ය ප්‍රතිඵලයේ අඩුවීමට හේතුවී තිබුණි.

2.2 විග්‍රහාත්මක මූල්‍ය සමාලෝචනය

(අ) සමාලෝචිත වර්ෂය තුළ සැපයුම් හා පාරිභෝගික ද්‍රව්‍ය වියදම වැඩිවීම රු. මිලියන 114.9 ක් හෙවත් පසුගිය වර්ෂයට සාපේක්ෂව සියයට 164.7 ක් වී තිබූ අතර, වෙනත් වියදම් වැඩිවීම රු. මිලියන 71.06 ක් හෙවත් පසුගිය වර්ෂයට සාපේක්ෂව සියයට 138.9 ක් වී තිබුණි. වැටුප් හා වේතන වැඩිවීම රු. මිලියන 156.7 ක් හෙවත් පසුගිය වර්ෂයට සාපේක්ෂව සියයට 26 කි. ඒ හේතුවෙන් මූල්‍ය ප්‍රතිඵලයේ සියයට 3.28 ක අඩුවීමක් නිරීක්ෂණය විය.

(ආ) සංචාරක ප්‍රවේශපත්‍ර මුද්‍රණය කිරීම සඳහා සමාලෝචිත වර්ෂයේදී වැය කර තිබූ මුදල රු.56,299,899 ක් වූ අතර ඉකුත් වර්ෂයට සාපේක්ෂව ඒ සඳහා වූ වියදම් වැඩිවීම සියයට 2291 ක් විය.

03. මෙහෙයුම් සමාලෝචනය

3.1 කාර්ය සාධනය

පහත සඳහන් නිරීක්ෂණයන් කරනු ලැබේ.

(අ) 2012 වර්ෂයේදී අරමුදල විසින් ක්‍රියාත්මක කිරීමට ඉලක්කගතකර තිබුණු පහත සඳහන් කාර්යයන් සමාලෝචිත වර්ෂයේදී ආරම්භ කර නොතිබුණි.

<u>විස්තරය</u>	<u>ඉලක්කය</u>		<u>තථ්‍ය කාර්ය සාධනය</u>	
	<u>වැඩබිම්</u>	<u>ඒකක</u>	<u>වැඩබිම්%</u>	<u>ඒකක%</u>
කැණීම්	08	2856	ආරම්භ කර	නොතිබුණි
සංරක්ෂණ	14	4362	-	එම -

කතරගම }  
 කෞතුකාගාරය හදිසි } - 145 - එම -  
 සංරක්ෂණ }

(ආ) 2012 වර්ෂයේදී අරමුදල විසින් ක්‍රියාත්මක කිරීමට ඉලක්කගත කර තිබුණු පහත සඳහන් කැණීම් හා සංරක්ෂණ කාර්යයන් සමාලෝචිත වර්ෂය අවසාන වන විට ඉටුකර තිබුණේ අපේක්ෂිත ඉලක්කයන්ගෙන් සියයට 71 කි.

විස්තරය	ඉලක්කය		තථ්‍ය කාර්ය සාධනය		
	වැඩබිම්	ඒකක	වැඩබිම්%	ඒකක%	
කැණීම්	82	} 233	42	18	137893 71
සංරක්ෂණ	151				

(ඇ) හදිසි සංරක්ෂණ කටයුතු සඳහා ප්‍රමුඛතාවය ලබාදීම, පර්යේෂණ නිලධාරීන්, සංරක්ෂණ පරීක්ෂක නිලධාරීන් හා කම්කරුවන් හිඟතාවය, ටෙන්ඩර් තීරණ ප්‍රමාදවීම, සම්පත් හිඟතාවය හා අධික වර්ෂාව පැවතීම වැනි හේතු නිසා ඉහත කැණීම් හා සංරක්ෂණ ප්‍රමාදයන් සිදුවී තිබුණි.

3.2 කළමනාකරණ අකාර්යක්ෂමතා

පහත සඳහන් නිරීක්ෂණයන් කරනු ලැබේ.

(අ) 2011 හා 2012 වර්ෂවලදී ධාවනයෙන් ඉවත් කිරීමට නිර්දේශ කර තිබූ වාහන හතරක් වෙන්දේසි කිරීම් සඳහා සමාලෝචිත වර්ෂය අවසානය වන විටත් පියවර ගෙන නොතිබුණි.

(ආ) පොළොන්නරුව "ආදිත්‍ය" නිවාසය, සංචාරක බංගලාවක් ලෙස අලුත්වැඩියා කිරීමේ කොන්ත්‍රාත්තුව රු.7,289,264 කට ආයතනයකට පවරා තිබූ අතර අලුත්වැඩියාව ප්‍රමිතියකට සිදු කර නොතිබුණි. කොන්ත්‍රාත්කරු වෙතින් අඩුපාඩු සකස් කරවා ගැනීමට පියවර නොගෙන රු.1,926,514 ක්වූ අවසන් ගෙවීම් 2012 ඔක්තෝබර් 24 දින ගෙවා තිබුණි.

(ඇ) 2012 ජනවාරි 01 දින සිට නව විදේශ සංචාරක ප්‍රවේශපත්‍රයක් සිහිරිය, පොළොන්නරුව, අනුරාධපුර ව්‍යාපෘති සඳහා හඳුන්වා දෙන බව මධ්‍යම සංස්කෘතික අරමුදලේ අධ්‍යක්ෂ ජනරාල් විසින් නිලධාරීන් වෙත දන්වා තිබුණි. එම උපදෙස් අනුව කටයුතු නොකර පැරණි වටරවුම් විදේශ සංචාරක ප්‍රවේශපත්‍ර තවදුරටත් මුද්‍රණය කර තිබූ අතර එම ප්‍රවේශපත් 2994 ක් 2012 ජනවාරි 01 දිනෙන් පසු අලෙවි කර තිබුණි. ඒ

අනුව නව ප්‍රවේශපත්‍ර මිලට වඩා අඩු මිල වූ වට රවුම් ප්‍රවේශපත්‍ර අලෙවියෙන් රු.10,329,300 ක අලාභයක් සිදුවී තිබූ අතර ඊට වගකිව යුතු නිලධාරීන් සම්බන්ධයෙන් ක්‍රියාමාර්ග ගෙන නොතිබුණි.

### 3.3 මෙහෙයුම් අකාර්යක්ෂමතා

පහත සඳහන් නිරීක්ෂණයන් කරනු ලැබේ.

- (අ) පුරාවිද්‍යා කැණීම් වලදී හමුවී තිබෙන අභයගිරිය කෞතුකාගාරයේ තැන්පත් කර තිබුණු වර්ග 18 කට අදාළ පුරා වස්තු අයිතම 517 ක්ද, අභයගිරිය ව්‍යාපෘතියේ විශේෂ පුරා වස්තු ලෙස සේප්පුවල තැන්පත් කර තිබූ රන්, රිදී, ලෝකඩ, පලිඟු, මැණික් හා වෙනත් ලෝහ වර්ගවලට අයත් භාණ්ඩ හා භාණ්ඩ කැබලි අයිතම 218 ක්ද වශයෙන් පුරා වස්තු විශාල ප්‍රමාණයක් 2012 දෙසැම්බර් 31 දින වන විටත් කිසිදු සමීක්ෂණයකට ලක් කර ලේඛනගත කර නොතිබුණි.
- (ආ) 1978 වර්ෂයේ දිවයිනට වැඩම කරන ලද කපිල වස්තු සර්වඥ ධාතුන් වහන්සේලාට පූජා කරන ලද පසුව මධ්‍යම සංස්කෘතික අරමුදල වෙත භාරදී තිබුණු රන් හා වෙනත් ආභරණ වර්ග දළ වශයෙන් අයිතම 424 ක්ද, නිදන් කිරීම සඳහා රන් හා වෙනත් ආභරණ හා භාණ්ඩ වර්ග දළ වශයෙන් අයිතම 294 ක්ද, කෞතුකාගාරයට භාරදීම සඳහා ආභරණ හා භාණ්ඩ වර්ග අයිතම 42 ක්ද හා පූජා භාණ්ඩ වර්ග අයිතම 42 ක්ද වශයෙන් හඳුනාගෙන තිබුණද, සමාලෝචිත වර්ෂය අවසානයට එම භාණ්ඩ අයිතම සමීක්ෂණයකට ලක්කර වටිනාකම් ගණනය කර ලේඛනගත කර නොතිබුණි.
- (ඇ) අභයගිරිය ව්‍යාපෘති භූමිය තුළ රටළු 2085 ක්, අඩකව උළු 3725 ක්, ස්කෘත ඇණ 2175 ක් හා සරනේරු 133 ක් ඇතුළු වෙනත් ගබඩා ද්‍රව්‍ය දීර්ඝ කාලයක සිට අනිරීක්ෂිත තොග ලෙස රඳවාගෙන තිබුණි.
- (ඈ) අභයගිරිය ස්තූප ව්‍යාපෘතියෙන් ගලවා ඉවත් කරන ලද යකඩ බට, කප්පිත්, ලෑලි, w.500 හැලපත් ලාම්පු සහ වෙනත් ගබඩා ද්‍රව්‍ය ව්‍යාපෘතියේ නිලධාරීන් භාබාහිර පුද්ගලයින්ගේ පෞද්ගලික අවධානය සඳහා නිසි අවසරයකින් තොරව නිකුත් කර තිබුණි. එසේ නිකුත් කළ නිලධාරීන් හා භාණ්ඩ රැගෙන ගොස් ආපසු භාර නොදුන් නිලධාරීන් සම්බන්ධයෙන් ක්‍රියාමාර්ග ගෙන නොතිබුණි.
- (ඉ) "සිගිරි සංස්කෘතිකානුමුඛ සංචාරක ප්‍රවර්ධන ව්‍යාපෘතිය " (The Project of Culture Oriented Tourism Promotion in Sigiriya ) යටතේ අමුත්තන් සඳහා විවේක පහසුකම්

සැපයීම වෙනුවෙන් ලැබී තිබුණු රු. මිලියන 4.5 ක මුදල විශේෂ අරමුදලක් ලෙස ගිණුම්ගත නොකර රාජ්‍ය ප්‍රදාන යටතේ ආදායමට ගෙන තිබුණි.

### 3.4 මතභේදයට තුඩුදෙන ගනුදෙනු

පහත සඳහන් නිරීක්ෂණයන් කරනු ලැබේ.

#### (අ) ප්‍රධාන කාර්යාල ගොඩනැගිල්ල ඉදිකිරීම

- (i) මධ්‍යම සංස්කෘතික අරමුදලේ ප්‍රධාන කාර්යාලය දැනට පවත්වාගෙන යනු ලබන භූමියෙහි නීත්‍යානුකූල අයිතිය අරමුදල සතුව නොපවතින අතර ඒ සඳහා ඉඩමක් මිලට ගැනීමට 2012 වසරේදී මිල ගණන් කැඳවා කමිටුවක් ද පත්කර තිබුණි. එසේ තිබියදී දැනට පවත්නා ප්‍රධාන කාර්යාල භූමිය තුළදළ ඇස්තමේන්තුගත වටිනාකම රු.9,641,843 ක් වූ ස්ථිර අලුත්වැඩියාවන් හා නව ඉදිකිරීම් ආරම්භ කර තිබූ අතර ඒ සඳහා 2012 දෙසැම්බර් 31 දිනට රු.4,420,370 ක් වියදම් කර තිබුණි.
- (ii) සිදු කළයුතු අලුත්වැඩියාවන් හෝ නව ඉදිකිරීම් පිළිබඳව මූලික අධ්‍යයනයක් කර හඳුනා නොගෙන ඉදිකිරීම් ආරම්භ කර තිබූ ඉහත සඳහන් වියදමට අදාළව දළ පිරිවැය ඇස්තමේන්තුව ඉදිකිරීම් ආරම්භ කර වසරක් ගතවීමෙන් පසුව පිළියෙල කර තිබුණි.
- (iii) ප්‍රසම්පාදන මාර්ගෝපදේශ සංග්‍රහයේ 3.8 මාර්ගෝපදේශ විධි විධානවලට පටහැනිව හදිසි අවශ්‍යතා ලෙස සලකා එකතුව රු.4,420,370 ක් වූ සෘජු මිලදී ගැනීම් කර තිබුණි.
- (iv) මුළු පිරිවැය ඇස්තමේන්තුව සඳහා පාලක මණ්ඩලයේ අනුමැතිය ලබා නොතිබූ අතර අදාළ ඉදිකිරීම් කිසිදු තාක්ෂණික නිලධාරියකුගේ අධීක්ෂණයට ලක්වී නොතිබුණි.

#### (ආ) ශ්‍රමිකයන් ලබාගැනීම

අරමුදල විසින් පාලක මණ්ඩල අනුමැතිය ලබා ගැනීමෙන් තොරව සමාගමක් වෙතින් ශ්‍රමිකයන් ලබාගැනීමේ කොන්ත්‍රාත්තුවකට 2012 මැයි 31 දින ඵලඹ තිබූ අතර 2012 ජුනි,

පුළු, අගෝස්තු හා සැප්තැම්බර් මාස තුළදී එසේ ලබාගත් මිනිස් දින 26,990 ක් වෙනුවෙන් රු.32,388,000 ක් එම සමාගමට ගෙවා තිබුණි. ඒ සම්බන්ධයෙන් පහත නිරීක්ෂණයන් කරනු ලැබේ.

- (ii) එම සමාගම කොන්ත්‍රාත් පදනම මත ශ්‍රමිකයන් සැපයීම සඳහා ලියාපදිංචි වූ ආයතනයක් නොවූ අතර සපයා තිබුණු සේවකයන් ද එම සමාගමේ කාර්ය මණ්ඩලයට අයත් සේවකයන් නොවීය.
- (iii) වයඹ සංස්කෘතික චතුරශ්‍රයේ කටයුතු කඩිනමින් ඉටු කිරීමට යයි සඳහන් කොට මෙම සේවකයන් ලබාගෙන තිබුණද, ඔවුන් මධ්‍යම සංස්කෘතික අරමුදලේ ප්‍රධාන කාර්යාලයේ මෙන්ම වෙනත් සේවා ස්ථානවලද සේවයෙහි යොදවා තිබුණි. තවද අවශ්‍ය කම්කරු ශ්‍රමය පිළිබඳ ඇස්තමේන්තුවක් නොතිබුණි.
- (iv) එම සමාගම පිහිටුවීමේ අමාත්‍ය මණ්ඩල සංදේශය හා ඒ සඳහා වූ අමාත්‍ය මණ්ඩල අනුමැතියට අනුව මධ්‍යම සංස්කෘතික අරමුදලේ සේවකයන් එම සමාගම මගින් සේවයේ යොදවා ගැනීම හා ඔවුන්ට වැටුප් ගෙවීමේ වැයබර සමාගම මගින් දැරීම සමාගම පිහිටුවීමේ අරමුණක් වුවත්, එම අරමුණෙන් බැහැරව ඉහත පරිදි ගනුදෙනු සිදුවී තිබුණි.
- (v) වයඹ සංස්කෘතික චතුරශ්‍රයේ කටයුතු සඳහා එම සමාගමෙන් ලබාගන්නා ශ්‍රමික මිනිස් දින 1 ක් වෙනුවෙන් අරමුදල විසින් එම සමාගමට රු.1,200 ගෙවා තිබුණද, එම සමාගම විසින් ශ්‍රමිකයන්ට දිනකට ගෙවා තිබූ මුදල රු.700 කි. එක් ශ්‍රමික දිනකින් එම සමාගමට රු.500 ක ලාභයක් උපයා ගත හැකි පරිදි මධ්‍යම සංස්කෘතික අරමුදල විසින් එම සමාගම සමඟ ගිවිසුම්වලට එළඹ තිබීම නිසා 2012 ජුනි සිට සැප්තැම්බර් දක්වා මිනිස් දින 26990 ක් ලබා ගැනීම වෙනුවෙන් එම සමාගමට රු. 13,495,000 ක ලාභයක් ඉපයීමට ඉඩකඩ සකසා තිබුණි.

(ඇ) අනෙකුත් සංස්කෘතික ක්‍රියාකාරකම්

වෙනත් වියදම් (Other Expenses) යටතේ අනෙකුත් සංස්කෘතික ක්‍රියාකාරකම් සඳහා වර්ෂය තුළ වැය කර තිබූ මුදල රු.32,915,635 කි. එසේ වුවද එම විෂයය යටතේ දරනු ලබන වියදම් පිළිබඳව නිශ්චිතව අර්ථ දක්වා හඳුනා ගැනීම, ඒ සඳහා නිර්ණායකයන් හා වාර්ෂික සැලැස්මක්ද පිළියෙල කර නොතිබුණි.

(ඈ) "අපේ අභිමානය" වාර්තා විනුපටිය

මධ්‍යම සංස්කෘතික අරමුදලේ ව්‍යාපෘති නරඹන සංචාරකයන් වෙත ලබාදීමේ අරමුණින් 2011 වර්ෂයේදී එලඹී ගිවිසුමකට අනුව රු.5,191,150 ක් වැයකර අනුරාධපුරය, පොළොන්නරුව හා සිගිරිය අලලා "අපේ අභිමානය" නමින් වාර්තාමය චිත්‍රපට 3 ක් නිෂ්පාදනය කිරීමට කටයුතු කර තිබුණ ද 2012 දෙසැම්බර් අවසන් වන තෙක් එම චිත්‍රපට මහජනතාව වෙත ප්‍රදර්ශනය කර හෝ විකාශනය කර නොතිබුණි.

එසේ වුවද තවත් එවැනි වාර්තා චිත්‍රපට 3 ක් නිපදවීම සඳහා මුල් නිෂ්පාදකවරයා සමග 2012 දෙසැම්බර් 21 දින නැවතත් රු.2,536,000 ක ගිවිසුමකට එලඹ තිබුණි.

(ඉ) ගුවන් ප්‍රවේශපත්‍ර මිලදී ගැනීම

සංස්කෘතික හා කලා කටයුතු අමාත්‍යවරයා ඇතුළු 4 දෙනෙකුගේ ඉතාලි සංචාරයක ගුවන් ප්‍රවේශපත්‍ර මිලදී ගැනීම වෙනුවෙන් සංස්කෘතික අමාත්‍යාංශයෙන් ප්‍රතිපූර්ණය කිරීමේ පදනම මත අරමුදල විසින් රු.1,187,200 ක් වියදම් කර තිබුණි. මෙම මුදල් 2013 සැප්තැම්බර් 30 දින වන විටත් එම අමාත්‍යාංශයෙන් ප්‍රතිපූර්ණය කර නොතිබූ අතර වර්ෂයේ වියදමට කපාහැර තිබුණි. මෙම ගුවන් ප්‍රවේශපත්‍ර සඳහා වූ චෙක්පත අදාළ ගුවන් සමාගම වෙත ලියා නොතිබූ අතර වෙනත් සමාගමක් නමින් ලියා තිබුණි.

3.5 දෘෂ්‍ය අක්‍රමිකතා

පහත සඳහන් නිරීක්ෂණයන් කරනු ලැබේ.

පොළොන්නරුව පූජා භූමියේ අභ්‍යන්තර ප්‍රවේශ මාර්ගය කී.මී. 1 ක් දුරට සිමෙන්ති ගල් අතුරා වැඩි දියුණු කිරීමේ කොන්ත්‍රාත්තුව රු.38,709,100 කට සෘජු ප්‍රසම්පාදනය යටතේ ඉදිකිරීම් සමාගමක් වෙත 2012 වර්ෂය තුළ පිරිනමා තිබූ අතර පහත සඳහන් අක්‍රමිකතා නිරීක්ෂණය විය.

- (අ) ඉදිකිරීම් කාර්යය සඳහා යොදාගෙන තිබූ කොන්ක්‍රීට් ගල් නිසි ප්‍රමිතියකට නොතිබුණු බවට රජයේ විගණන අංශය හා සංස්කෘතික හා කලා කටයුතු අමාත්‍යාංශයේ අභ්‍යන්තර විගණන අංශය විසින් තහවුරු කර තිබූ අතර, ප්‍රමිතියට නොමැති එම ගල් වෙනුවෙන් රු.22,099,917 ක් ගෙවා තිබුණි.
- (ආ) භෞතික විගණන පරීක්ෂාවේදී අනාවරණය වූ පරිදි ප්‍රමාණ පත්‍රයේ විෂය අංක 1, 2 හා 5 අයිතමයන්හි ඉටු නොකළ වැඩ වෙනුවෙන් රු.4,660,998 ක් ගෙවා තිබුණි.

(ඇ) ගඩොල් ඇතිරීමට පෙර ABC ස්ථරය සියයට 40 ක් හා ගල්කුඩු මිශ්‍රණය සියයට 50 ක් වශයෙන් අඩුවෙන් යෙදීම හේතුවෙන් මාර්ගය සමතුලිතභාවයෙන් තොරව බොහෝ ස්ථානවල ගිලා බැසීම ආරම්භවී තිබුණි.

**3.6 හඳුනා ගන්නා ලද පාඩු**

කොන්ත්‍රාත් ගිවිසුම ප්‍රකාරව අදාළ ආයතන කටයුතු නොකිරීම මත අත්තිකාරම් බැඳුම්කර හා කාර්ය සාධන බැඳුම්කර අවලංගුවීමට ප්‍රථම එම මුදල් අයකර ගැනීමට අරමුදල විසින් කටයුතු නොකිරීම හේතුවෙන් පුද්ගලික සමාගම් දෙකක් වෙත 2000 වර්ෂයේදී ගෙවන ලද රු.325,000 ක් හා 2001 වර්ෂයේදී ගෙවන ලද රු.1,382,055 ක් වශයෙන් එකතුව රු.1,707,055 ක් එම වර්ෂවල සිට නොපියවන ලද අත්තිකාරම් ලෙස මූල්‍ය ප්‍රකාශවල පෙන්වා තිබුණි.

එක් සමාගමකින් රු.1,382,055 ක මුදල අයකර ගැනීම සඳහා පවරා තිබූ නඩුවෙහි තීන්දුව ප්‍රකාරව 2011 ජුනි 30 දින රු.4,472,150 ක මුදලක් අරමුදල වෙත ගෙවන ලෙස සමාගමට නියෝග කර තිබුණද, 2012 දෙසැම්බර් 31 වන විටත් එම මුදල් අයකර ගෙන නොතිබුණි.

**3.7 වෙනත් රාජ්‍ය ආයතන වෙත ලබාදුන් අරමුදලේ සම්පත්**

1997 ජනවාරි 24 දිනැති අංක 116 දරන රාජ්‍ය ව්‍යාපාර චක්‍රලේඛ පරිදි රාජ්‍ය ව්‍යවසායයන්ගේ මූල්‍ය සම්පත් ඇතුළු අනෙකුත් සම්පත් අධීක්ෂණ අමාත්‍යාංශයේ ප්‍රයෝජනය සඳහා ලබා නොදිය යුතු වුවත්, 1989, 2000, 2001, 2005, 2009 හා 2011 යන වර්ෂවලදී සංස්කෘතික හා කලා කටයුතු අමාත්‍යාංශයේ සේවයට මුදාහැර තිබූ මධ්‍යම සංස්කෘතික අරමුදලේ කාර්ය මණ්ඩලයට අයත් නිලධාරීන් 09 දෙනෙකු 2012 වර්ෂය තුළදී ද අමාත්‍යාංශ සේවයේ යොදවා තිබූ අතර 2012 වර්ෂයට අදාළව අරමුදල විසින් ඔවුන් සඳහා ගෙවා තිබුණු දළ වැටුප් එකතුව රු.2,694,912 ක් විය. එමෙන්ම 2012 ඔක්තෝබර් 01 සිට 15 දින දක්වා කාලය තුළ අරමුදලේ වාහන 2 ක් ඉහත චක්‍රලේඛ උපදෙස්වලට පටහැනිව සංස්කෘතික හා කලා කටයුතු අමාත්‍යවරයාගේ අවශ්‍යතා සඳහා ඉන්ධන සහ රියදුරු ද සහිතව ලබාදී තිබුණි.

**3.8 කාර්ය මණ්ඩල පරිපාලනය**

පහත සඳහන් නිරීක්ෂණයන් කරනු ලැබේ.

(අ) 2012 දෙසැම්බර් 31 දිනට අනුමත කාර්ය මණ්ඩලයේ කම්කරු තනතුරු සංඛ්‍යාව 322 ක් වුවද, 2012 දෙසැම්බර් 31 දිනට තථ්‍ය ස්ථිර කම්කරු සංඛ්‍යාව 811 ක් විය. එමෙන්ම අනියම් හා තාවකාලික පදනම මතද කම්කරුවන් 315 දෙනෙකු බාහිරින් බඳවා ගෙන තිබූ අතර එයට අමතරව 2012 වර්ෂය තුළ සමාගමකින් කම්කරුවන් 450 දෙනෙකු සේවයෙහි යොදවා ගෙන තිබුණි.

ආයතනයේ අවශ්‍යතාවය අනුව නියමිත කම්කරුවන් සංඛ්‍යාව කාර්ය මණ්ඩලය තුළට ඇතුළත් කර වැටුප් හා සේවක සංඛ්‍යා කොමිෂන් සභාවේ නිර්දේශය හා කළමනාකරණ සේවා දෙපාර්තමේන්තුවේ අනුමැතිය 2012 දෙසැම්බර් 31 දින වන විටත් ලබාගෙන නොතිබුණි.

(ආ) අරමුදලේ ජ්‍යෙෂ්ඨ තනතුරුවල පුරප්පාඩු නොපිරවීම හේතුවෙන් එම තනතුරු සඳහා වැඩ බැලීමට පත්වීම් කර තිබූ අතර අවුරුදු 01 සිට 03 දක්වා කාලයක් වැඩ බැලීමේ යෙදී සිටින නිලධාරීන් 14 දෙනෙකු 2012 දෙසැම්බර් 31 දින වන විටත් එම රාජකාරිවල යොදවා තිබුණි. 2012 වර්ෂය සඳහා ඔවුන් වෙත වැඩ බැලීමේ දීමනා වශයෙන් රු.632,090 ක් ගෙවා තිබුණි.

### 3.9 වාහන උපයෝජනය

පහත සඳහන් නිරීක්ෂණයන් කරනු ලැබේ.

(අ) සංස්කෘතික අමාත්‍යාංශය සතු ජීප් රථයක් මධ්‍යම සංස්කෘතික අරමුදලේ භාවිතය සඳහා 2005 වර්ෂයේ සිට යොදා ගෙන තිබුණද එය විධිමත් පරිදි පවරා ගැනීමට 2012 දෙසැම්බර් 31 දින වන විටත් කටයුතු කර නොතිබුණි.

(ආ) 2012 මැයි 31 දින රු.7,900,000 කට මිලදී ගන්නා ලද ඩබල් කැබ් රථයක් අමාත්‍යවරයාගේ වාහන සංචිතය සඳහා ලබාදී තිබුණ ද, එම පැවරීම විධිමත් පරිදි සිදු කර නොතිබුණි. තවද රාජ්‍ය වියදම් කළමනාකරණය පිළිබඳ ජනාධිපති ලේකම්ගේ 2010 මැයි 14 දිනැති අංක සීපී/1/17/1 දරන ලිපියේ 3.3 ඡේදය ප්‍රකාර ඒ සඳහා මුදල් හා ක්‍රමසම්පාදන අමාත්‍යාංශයේ පූර්ව අනුමැතිය ලබාගෙන නොතිබුණි. එමෙන්ම එම වාහනයේ ධාවන කටයුතු සම්බන්ධයෙන් ධාවන සටහන් හෝ මාසික සාරාංශ කිසිවක් පවත්වා නොතිබුණි.

## 04. ගිණුම් කටයුතුභාවය සහ යහ පාලනය

### 4.1 මූල්‍ය ප්‍රකාශන ඉදිරිපත් කිරීම

2013 මැයි 13 දින විගණකාධිපති වෙත මූල්‍ය ප්‍රකාශන ඉදිරිපත් කර තිබුණද, එම මූල්‍ය ප්‍රකාශන සඳහා පාලක මණ්ඩලයේ පූර්ව අනුමැතිය ලබා නොතිබුණි. පාලක මණ්ඩලය විසින් මූල්‍ය ප්‍රකාශනවල වගකීම භාරගෙන ඒවා අනුමත කළයුතු වුවද ඒ අයුරින් කටයුතු කර නොතිබුණි.

4.2 ප්‍රසම්පාදන සැලැස්ම

2006 මාර්තු 24 දිනැති අංක 128 දරන ජාතික අයවැය වක්‍රලේඛය අනුව රාජ්‍ය ආයතන විසින් තම වාර්ෂික ප්‍රසම්පාදන අවශ්‍යතා සඳහා ප්‍රසම්පාදන සැලැස්මක් පිළියෙල කර ඒ අනුව ප්‍රමුඛතා පෙල ගැස්මක් මගින් ප්‍රසම්පාදනයන් සිදු කරගත යුතු වුවද 2012 වර්ෂය තුළදී ඒ අනුව කටයුතු කර නොතිබුණි.

4.3 අයවැය ලේඛනය පාලනය

2012 වර්ෂය සඳහා ආයතනය විසින් සකස් කර තිබූ සංශෝධිත අයවැය ලේඛනය සහ 2012 වර්ෂයේ මූල්‍ය ප්‍රකාශන අනුව සත්‍ය ආදායම හා වියදම සැසඳීමේදී ආදායම් විෂයයන් 1 ක හා වියදම් විෂයයන් 36 ක සියයට 20 සිට සියයට 329 දක්වා වූ පරාසයක් තුළ විචලනයන් නිරීක්ෂණය වූයෙන් අයවැය ලේඛනය මනා මූල්‍ය පාලන කාරකයක් ලෙස උපයෝගී කරගෙන නොතිබූ බව නිරීක්ෂණය විය.

05. පද්ධති හා පාලන

විගණනයේදී නිරීක්ෂණය වූ පද්ධති හා පාලන අඩුපාඩු පිළිබඳව වරින් වර අරමුදලේ අධ්‍යක්ෂ ජනරාල්වරයා දැනුවත් කරන ලදී. පහත සඳහන් පාලන ක්ෂේත්‍රයන් පිළිබඳ තවදුරටත් විශේෂ අවධානය යොමුවිය යුතුය.

- (i) ගිණුම්කරණය
- (ii) කොන්ත්‍රාත් පරිපාලනය
- (iii) වාහන පරිපාලනය
- (iv) සංචාරක ප්‍රවේශපත් මුද්‍රණය හා තොග පාලනය
- (v) ප්‍රසම්පාදනය
- (vi) සේවක මණ්ඩල කළමනාකරණය

